


# నిన్ను గురించిన విజం!

“స్మర సమరోచిత విరచిత వేశా  
గళిత కుసుమ దర విలులిత కేశా  
హారి పరిరంభణ వలిత వికారా  
కుచ కలశోపరి తరళిత హారా  
విచలదలక లలితాసన చంద్రా  
తదధర పాన రభస కృత తంద్రా  
చంచల కుండల లలిత కపోలా  
ముఖరిత రశన జఘన గతిలోలా!”



చుట్టూ చీకట్లు విరియగోసుకుంటున్నాయి... కిటికీలో  
నుండి వెచ్చనిగాలి, రంయ్యన తాకి, రొదపెట్టి. గోడలకు,  
కొట్టుకొని ఎగసిపోతూఉంది. వసంతరాగంతో బాటు జయ  
దేవాష్టవదిగీతం తెరపి వెన్నెలలా మనస్సును వెద్రులెత్తించ  
చేస్తూ ఉంది.

రామనాథం ఇక చదవలేకపోయాడు. పేజీలు తిరిగి  
పోతున్నాయి. కానీ ఒక్కటే బుర్రకెక్కడం లేదు. అక్షరా  
లకు బదులు, వనోబొమ్మలు కళ్ళముందు మెదులుతున్నాయి  
...వనో జ్ఞాపకాలు ఉవ్వెత్తున మెలుకొని అల్లరిచేస్తు  
న్నాయి... ఎవరో తనను, మెత్తగా ఆలింగనంచేసుకొ  
న్నట్టు, తను, చేతులను తడిమిచూసి, కాదు—చూపే  
వొంకతో—మెల్లగా వేళ్ళను పైకిజరిపి, రెండు చెక్క  
ళ్ళను గోముగా తాకి, ముందుకు వొంచి, తనబుగ్గలకు  
ఆనించుకొని...

“చంచల కుండల లలిత కపోలా  
ముఖరిత రశన జఘనగతిలోలా.”

మళ్ళీ వసంతరాగం తొడుక్కొని గాలివాలున పాట వినిపించింది... రామనాథం కళ్ళముందు బొమ్మ చెదరిపోయింది. ఒక్కసారి ప్రక్కకు చూశాడు. భార్య అప్పటికే, గాఢంగా నిద్రపోతూ ఉంది. రవికముడి ఊడి రెండుపాయలై ఉన్నది. చంటివాడు పాలు చప్పరిస్తున్నాడు. పొట్టమీది ముడతల్లోని చెమటజీర వెలుతురుకు, వెండితీగలా మిలమిల మంటోంది. చిన్నతనంలో బొడ్డుచుట్టూ పెట్టిన వాతలు, వయస్సుతో బాటు పెరిగి, వికారంగా కనిపిస్తున్నాయి. పక్కలమీద అప్పుడే మానుతున్న కురుపు, నల్లగా, కరుడు గట్టిపోయింది...

భార్య వేపుచూసి గట్టిగా నిట్టూర్పు విడిచాడు రామనాథం. మొదట—తను రాధను చేసుకొంటాననుకోలేదు. కానీ చేసుకొన్నాడు. చేసుకొన్న తరువాలెగూడా—ఆమెతో తను కాపరంచేదామనుకోలేదు. కొనకు ఆ పనీ చేశాడు. బిడ్డలతండ్రిగూడా అయ్యాడు. అస లిదంతా తనెందుకు చేశాడు? ఎవరికోసం చేశాడు? ఈ ప్రశ్నలు అనేకసార్లు తనను జవాబుకోసం బాధించాయి. తనకునచ్చిన సమాధానం ఒక్కటి చెప్పకోలేకపోయాడు. ఇదంతా తనకు సంబంధించింది కాదనీ, ఎవరికో జరుగుతున్నదనీ, తను భావించాడు. తను కేవలం సాక్షిమాత్రమే గానీ ఉండిపోతున్నాననుకొన్నాడు.

—ఒక్కో అదృష్టవంతుడు జీవితంలో—అనుకొన్న వన్నీ సాధించుతాడు. తనలాంటి దురదృష్టవంతుడు ఏదన్నా చేదామనిగూడా అనుకోడు. ఖర్మగాలి అనుకొన్నావో—

అది ఆ జన్మలో చెయ్యలేదు. చేదామనుకొన్నవి చెయ్యలేకపోవడానికీ, చెయ్యగూడదనుకొన్నవి విధిగా చేసితీరదానికీ — చాతికేతర కాగణాలేనున్నా ఉన్నాయేమో?

అయితే గియితే, అన్నీ సక్రమంగా జరిగితే — తను సుమిత్రను చేసుకొని ఉండవలసింది! చేసుకొనే ఉన్నట్లయితే, తన బ్రతుకు ఇంకొలా ఉండేది! ఆమె జీవితం గూడా మరోలా ఉండేది. అవును గానీ సుమిత్రను తనెందుకు పెళ్ళాడలేకపోయాడు. ఈ ప్రశ్నకు ఇప్పటికీ జవాబు దొరకదు. బహుశా సుమిత్ర జీవించి ఉంటు — ఉండాలనే తనాశిస్తున్నాడు. ఆమెకూ ఇదే ప్రశ్న స్ఫూర్తిస్తే — ఆమె గూడా జవాబు దొరకదేమో? అలా అనుకొంటేనే తన కానందం! సంతృప్తికరమైన సమాధానం సుమిత్రకు లభించే ఉంటుందని తనెప్పుడూ ఆలోచించలేదు. అలా ఆలోచించడం తన కిష్టం లేదు గూడానూ!

1956లో గావును — అవును 56 లోనే — మొట్టమొదట తను సుమిత్రను చూశాడు. ఆ ప్రయాణంలో సుమిత్రను కలుసుకోవచ్చునని తాను అనుకోలేదు. అప్పటికి నాలుగేళ్ళనుండి తాను హైదరాబాద్ లోనే ఉంటున్నాడు. ఉన్నా తను గోల్కొండ చూడనేలేదు. ప్రతిసారీ ప్రయాణం కావడమూ, ఏదో ఏదో కుంటిసాకు తనకు తాను కల్పించుకొని, మానుకోవడమూ జరిగింది... ఏదో ఏదో ప్రతికల్ గోల్కొండను గురించి చదివాడు. చూడాలని ప్రయాణమయ్యాడు. దూరానికి ఉత్తి కొండలా కనిపించే ఆ ప్రదేశం, దగ్గరగా ఉండి చూశాక దిమ్మరపోయాడు. యవ్వనమంతా

గడచి, వృద్ధాప్యంలో అడుగుపెట్టిన సౌందర్యరాశిలా, శిథి  
లాతి శిథిలమైన గోల్కొండకోట తనకు కనిపించింది! ఘటే  
దర్వాజానుండి లోవలికెళ్ళాడు. బాలాహిసాన్ ద్వారం  
దాటి అందరిలాగా, మండపంమధ్య నిలబడి, చప్పట్లుచరిచి,  
వాటి ప్రతిధ్వని తరంగాలను వినాడు. తనలాగానే, ప్రకం  
పిత ధ్వని తరంగాలను వినడానికి వచ్చినవారు చాలామంది  
ఉన్నారు. వారిలోనే మొట్టమొదట తను సుమిత్రను చూసి  
వట్టు ఊపకం...

“మీరు తెలుగువాళ్ళా?”

చక్కని తెలుగు నుడికారం క్షణకాలం తనను ఆకట్టి  
వట్లయింది. ఆ మాటవచ్చినవేపుకు చూశాడు. పదిమంది  
అమ్మాయిలు గుంపుగా అక్కడ నిలబడిఉన్నారు. అందులో  
తనను పలకరించింది ఎవరో తెలుసుకోలేకపోయాడు. తనను  
కాదేమో? అయినా—తన్నే పిలిచారని తనెందు కనుకొ  
న్నాడు? వాళ్ళు అమ్మాయిలు గనకనా? అందంగాఉన్నారు  
గనకనా?

అందరికళ్ళూ వెదికి, గిరుక్కు-న వెనక్కుతిరిగి, సిగ  
రెట్ ముట్టించుకొని, ‘శిలావోఖానా’ కేసి వెళ్ళాడు.  
నేలంతా బుసకతో నిండిపోయింది. వేలాదివదచిహ్నాలు  
చిక్కిరిచిక్కిరిగా, చెల్లాచెదరుగా ఉన్నాయి. ఆయుధా  
గారాన్ని ఈ కొసనుండి ఆ కొసదాకా తిరిగి చూశాడు.  
తుప్పవట్టి, నిరగడానికి సిద్ధంగాఉన్న, ఆనాటి తుపాకిలను  
తాకి చూశాడు. తనకు గుండెలనిండుగా రక్తం పొంగిపో  
తున్నట్లనిపించింది! ఈ తుపాకిని ఎంతమంది సైనికులు

వాడారో, ఎందరు అమాయకులను ఇది భయపెట్టిందో, అంతిమఘడియల్లో కోటను రక్షించడానికి ఎన్ని అగ్నిగోళాలను విరజిమ్మిందో - బహుశా ఎక్కడా లిఖింపబడిఉండదు. కానీ ఈ నాటికేడి, దిక్కుమాలినదశలో కాపలావాడు, గోచి గుడ్డ ఆలేసుకొనేందుకుమాత్రం పనికొస్తోంది!

అటుకేసి కొండ నెక్కడం కష్టమన్నారు ఎవరో! వెనక్కుతిరిగి, 'నగీనాబాగ్' దిక్కుకొచ్చాడు. ఉప్పుసెన గలు చప్పరిస్తూ సుమిత్ర తనకక్కడ మళ్ళా కనిపించింది. ఇప్పుడా మెచుట్టూ, మహిళామండలి లేదు. కూలిపోజో తున్న గోడఅంచున, రాతిమీద వారగా కూచుని, తోచక గావును, కాళ్ళాడిస్తోంది సుమిత్ర.

“మీరు తెలుగువాళ్ళేకదండీ?”

చుట్టూచూసి, తననేనని కూఢి చేసుకొన్నాక, ఆమె కల్లంతదూరంలో నిలబడి, “అవును. మరి మీరో?” అన్నాడు తను.

సుమిత్ర విచ్చిన మండారంలా ఫక్కున నవ్వింది.

“ఆంధ్రులం!”

తనూ నవ్వాడు సిగ్గుపడి. అంత చక్కని తెలుగు మాట్లాడటం వినిగూడా; తనలా ఎందుకడిగానో తెలీదు మరి ?

“మీ స్నేహితులంతా వరీ ?” అన్నాడు.

“స్నేహితు తెవరు ?”

“ఇందాక మీ చుట్టూ ఉన్నవాళ్ళు.”

“ముందు వెళ్ళారు. నే నొక్కదాన్నే మిగిలిపోయాను.”

“నడవలేకపోయారా?”

“మీరనేదాకా నడవటం శ్రమ అన్న సంగతి నాకు తట్టనేలేదు... నే నాగింది, ఈ తోటను చూడటానికి?” అన్నది సుమిత్ర.

“ఇప్పుడు ఏకాదశిమీ లేదే?”

“కానీ ఒకప్పుడుండేది! గోల్కొండ నవాబుల కాలంలో—ఆ వాతావరణం ఊహించుకొంటే— ఆ తోట ఎంత అందంగా ఉంటుందో తెలుసుకోగలం... లోకం, ప్రజలు, దేవుడు, కరువు, యుద్ధం, భయం, వ్యాధులు— ఇలాంటివన్నీ నారికి స్వల్పకారణాలుగా కనిపించేవేమో! కాబట్టే, అందాన్నీ, ఆనందాన్నీ అనుభవించగలిగారు. లోకంపట్ల ఆ నిర్లక్ష్యమే లేకపోతే, ఆనందించడం సాధ్యం కాదేమో!” అన్నది సుమిత్ర.

ఇద్దరూకలిసి, మెట్లుమీదుగా పైకి ఎక్కుతున్నారు. ఎడంవేపున రాతిగోడలు, కుడివేపున కొండరాళ్ళు, వాటి మధ్య, నీటికోసం కేకలేసి, చచ్చిపోయిన గడ్డిపూచలు, కదిలిన రాతిమెట్లు, మధ్యమధ్య అగ్గిపుల్లలు, సిగరెట్ ముక్కలు, ఎర్రని ఉమ్మిచారలు...

“ఈ మెట్లుమీదుగా ఎంవరు నవాబులు నడిచారో చెప్పలేము. ఈ మార్గం ఒకప్పుడు సువాసనలతో నిండిపోయేదేమో! ఈ మెట్లుమీదుగానే నవాబుల జనానాకోసం, స్త్రీలు తీసుకెళ్ళబడుతుండేవారేమో? ఎన్నివేల

మంది అందం ఈ కొండమీద వికసించి, విప్పారి, పరిమళాలను గుబాళించి, ఇక్కడే నా కనమయిందో చెప్పలేం ! అదంతా తలుచుకొంటుంటే మనస్సు ఝల్లుమనడంలేదూ?'' ఓ మట్టుమీద ఆగి, రొప్పు తీర్చుకొంటూ అన్నది సుమిత్ర.

తను ఆమెకేసి చిత్రంగా చూశాడు. కొండగాలి రాతి కేసి తలబాదుకొని, గొల్లుమని గోలకెత్తుతోంది... తొండ తలెత్తి తమకేసి చూసి, నడుం అందంగా కదిపి, ఛద్రున నరియలోకి మాయమయింది...

చిన్న రాతిమీదుగా దూకి, రామదాసు చెరసాలను చూశారు.

“దేనికయినా పట్టుదల, దీక్ష ఉండాలండీ! ఈ ‘నజర్ ఖానా’లో రామదాసు వన్నేండ్లూన్నట్టా! ఏదో నోనాటికి తనకీ చెరసాలనుండి విముక్తి లభిస్తుందన్న నమ్మకం రామదాసుకు లేకపోతే, ఎప్పుడో గుండె ఆగి చనిపోయిఉండేవాడు. ఏమంటారు?” అన్నది సుమిత్ర.

“రామలక్ష్మణు లొచ్చారనీ, తానీషాకు డబ్బిచ్చి విడిపించారనీ చెప్పకొంటారుగదూ?” అన్నాడు తను.

“వచ్చారా, చచ్చారా అన్నది వేరుసంగతి. కానీ వస్తారన్న నమ్మకం, ఆ గాఢవిశ్వాసం సంగతి నేనంటూంటా! అదే ఈనాడు మనలో లోపించింది. మనకు ప్రతిదీ సందేహమే! ప్రతిదీ అనుమానమే!! ఏంచేసినా సగంమనస్సుతో చేస్తాం. సగం ఆలోచిస్తాం. సగం అనుభవిస్తాం. సగం బ్రతుకుతాం. సగం తింటాం. కొసకు చావు గూడా సగమే చస్తాం. నిండుగా బ్రతకడమూ చేతకాదు; నిం

దుగా చావడమూ మనవల్ల కాదు. అర్థజీవులం, అర్థమానవులం... ఇన్నిటికీ మీ పేరేమిటో చెప్పారుకాదు" అన్నది సుమిత్ర.

“సుమిత్రా రావే!”

కొండమీదినుండి గోలగా కేకలు వినిపించాయి... అప్పుడు తెలిసింది తనకు ఆమె పేరు సుమిత్ర-అని!

“మా వాళ్ళంతా పిలుస్తున్నారు. వెళ్ళొస్తాను. మీరు వస్తారా ఏమిటి? ఇన్నిటికీ మీ పేరు చెప్పారుకాదు...” అన్నది తనతో. తన స్నేహితుల కేసి తిరిగి, చెయ్యి గాలిలో ఆడించి, చీరకు చెప్పు, అలవొకగా పైకెత్తి పట్టుకొని, తెరచాపలా లేచిపోతున్న పమిట చెంగును, గిర్రున తిరిగి వంటికి చుట్టుకొని, కొండరాళ్ళల్లోకి వెళ్ళిపోయింది సుమిత్ర.

ఆమెను తిరిగి చూస్తాననుకోలేదు తను. ఆమె ఎడ్రెస్ కనుకోనందుకు చాలా విచారించాడు. మనస్సంతా వికలంగా ఉంది. జ్ఞాపకాలు ఉసుళ్ళులా లేచి, చిరాకు కలిగిస్తున్నాయి. వంటినిండా ఏదో బాధ... చెప్పరాని అసంతృప్తి, ఇరుసు, చీకటి, లోపల గిజాటు... బొమ్మలు, యుద్ధం— తుపాకుల మోత, ఫిరంగిగర్జన... చల్లని గాలి తెరలు... వందలాది స్త్రీల ఏడుపులు... అంతా గజబిజిగా అయోమయంగా ఉంది!

ఉన్నట్టుండి నాలుగు పేపులా చీకట్లు కమ్ముకొచ్చాయి. దూరంగా రోడ్డుమీద దుమ్ము ఉవ్వెత్తున పైకి లేచింది. హైదరాబాద్ నుండి నాలుగు టాంకులు తాబేళ్ళలా పాకుతున్నాయి రోడ్డుమీద. నార్సింగ్ నుండి ఓ లారీ

వనూవనూ దుమ్ములో కలిసిపోయింది. గాలి గొప్ప చప్పు  
డుతో కొండను నిద్ర లేపుతోంది. కొండ మాలుగుతోంది  
గానీ కదలడంలేదు... గడ్డిపోచలు చంటిబిడలా విలవిలలాడి  
పోతున్నాయి... మేఘాలు కోపంతో అరచిఅరచి, దెబ్బ  
లాడుకొంటున్నట్లు ఉరుములు... ఛణేలుమని మెరసి కొం  
డను కాంతితోనింపి, ఆకాశం కుండపోతగా పర్చించింది...

మెరిసినప్పుడు తప్ప, మరేమీ కనిపించడంలేదు. గాలి  
దెబ్బలకు మబ్బులు గోండ్రిస్తున్నాయి. రాళ్ళమీదవడి  
ముక్కలయిన చినుకులు, బాలిగా జారి, రోదలుపెడుతూ  
కిందికి పారిపోతున్నాయి...

ఈ దిక్కుమాలిన ఆలోచనల్లోపడి తను కొండదిగ  
డం మర్చిపోయాడు. ఇప్పుడెలా పోవడం? ఎప్పటికీ వాస  
వెలిసేట్టు? ఎంతకాలం తనిక్కడుండేట్టు? కళ్ళు చిరతలు  
పడేలా మెరిసి, ఆవెంటనే గుండె లదికేలా ఉరిమింది  
ఆకాశం !

“రామనాథంగారూ ?”

వణికిపోయాడు తను. ఈ భీభత్ససమయంలో తన్నె  
వరు పిలుస్తున్నాడు? తన భ్రమ? దయ్యాలా? చచ్చినవారి  
ఆత్మలు దయ్యాలయి తిరుగుతుంటాయట. ఆవేం కావు  
గదా? అయినా ఆ తురకదయ్యాలకు తన పేరేలా తెలుసు?

మెల్లగా, తనకు దాపులోనే, అడుగులచప్పుడు విని  
పించింది! గుండెలు వణికినట్లయింది. అంత చలిలోనూ చెను  
లులుపోతాయి తనకు.

“రామనాథంగా రేనా?”

సుమిత్రగొంతు గుర్తించాక, తన ప్రాణం తెరిపి కొచ్చింది. క్రమంగా వణుకుకూడ తగ్గిపోయింది. ఈ సారయినా అడను అడగాలనుకొన్నాడు.

“మీరుగూడా వెళ్ళలేదా?” అన్నది సుమిత్ర తన కేసి కదులుతూ.

“లేదు.”

సుమిత్ర నిట్టూర్పువిడవటం తనకు వినిపించింది.

“చీకట్లో ఎక్కడున్నారో కనిపించడంలేదు. ఇలా రండి! ఇక్కడ వెచ్చగాఉంది ... పోనీ నేనే అక్కడకు రానాండి?” అన్నదామె.

“రా” అన్నాడు తను. వచ్చాక “మీరెందు కెళ్ళలేకపోయారమ్మా?” అన్నాడు మరేమనడానికీ తోచక.

“జవాబు చెప్పలేను. ఈ కొండను విడిచి వెళ్ళడానికి మనసొప్పలేదు రామనాథంగారూ? ఇక్కడే, ఇలానే, జీవితాంతం ఉండిపోవాలనిపిస్తోంది. ఈ కోటలో, గతకాలంలో ఉన్నవారి ఆత్మలన్నీ నన్నీక్కడే ఉండిపోమ్మని కోరుతున్నాయనిపిస్తోంది. ఈ శిథిలాలమధ్యకూచుని కళ్ళిమ్మానుకొని, గతవైభవాన్ని తలుచుకొంటూ, ఆ తీయని భావనలోనే ప్రాణాలు వొదిలేయ్యాలనిపిస్తోంది ... ఇన్నిటికీ మన మిప్పుడెక్కడున్నామంటారు రామనాథంగారూ?”

“‘బారాదరీ’ లో ననుకొంటాను”

క్షణంసేపు ఎవ్వరూ మాట్లాడలేదు. గాలి భోయమని

వీస్తు నేడంది. వానమాత్రం కొంత తగ్గిపోయింది. మబ్బులు మెల్లగా విడిలిపోతున్నాయి.

“ఔరంగజేబుతో వైరం రాకుండా ఉన్నట్లయితే గోల్కొండ చరిత్ర మరోలా ఉండేదేమో! అసలా విరోధం ఎందుకొచ్చిందంటారు రామనాథంగారూ? మీ కేసుయినా తెలుసా?” అన్నది సుమిత్ర, హాళాతుగా.

“విన్నాను ... కానీ నిజమనుకోను ... మీర్ జమ్మా అనే ఆర్థిస్టాన్ దేశీయుడు వ్యాపారిగా గోల్కొండ వచ్చాడట. త్వరలోనే ముఖ్యమంత్రి పదవిని సంపాదించాడుట. అతని దగ్గర 20 మణుగుల మణిమాణిక్యాలుండేవట! ప్రపంచ ప్రసిద్ధి చెందిన కొహి నూర్ వజ్రాన్ని మాజహానుకు బహూకరించినవాడు మీర్ జమ్మా! ఇతనికీ, అప్పటి సుల్తానయిన అబ్దుల్లా కుతుబ్ షా కూతురైన మధ్య వైరం కలిగింది ... రాజమాత హాయిత్ బక్షీ బేగంలో ఇతనికీ రహస్య సంబంధాలుండేవట. అవి బైటపడటంతో, రాజు, మంత్రుల మధ్య విరోధం వచ్చింది. మీర్ జమ్మా ఔరంగజేబును ఆశ్రయించాడు ...”

“జమ్మా అలా చేసి ఉండకూడదు, మరి మీరు చెప్పిందే నిజమయితే?”

“తప్పకాదేమో! హాయిత్ బక్షీ బేగం తప్ప కూడా ఇందులో ఉన్నదనుకొంటాను కూడా, ఇలా ‘నారాదరీ’ శిథిలాలలో కూచున్న మనం - అప్పటి వుంచి చెడలను నిర్ణయించడం సరికాదనుకొంటాను. బక్షీ బేగంలో కోత్రుర సౌందర్య రాశి. మీర్ జమ్మా, అవర చాణక్యుడు.

ఆమె అందం, అలా నాలుగు గోడల మధ్యా ఇంకిపోవడమే మంచిదని నే ననుకోలేను. స్వామి దోహం, గోల్కొండ భవిష్యత్తు, అలా ఉంచండి - ఇదెంత ప్రమాదకరమో, వారికి తెలియదా? తెలిసికూడా ఆ సంబంధాన్ని విడవలేక పోవడం మనం అర్థంచేసుకోగలగాలి ... ప్రేమించినవారి కోసం, ర క సా తానికయినా వెనుదీయని యవనరక్తం హ్యూయత్ బక్ష్ బేగంలో ఉన్నది ... అదంతే!" అన్నాడు తను ...

వాన పూ రిగా వెలిసిపోయింది. మబ్బులు విడిపో పోయాయి. గాలిమాత్రం కొండను గట్టిగా కావలించుకొని, గుసగుసలు చెబుతోంది. ఊళ్ళోనిదీసాలు చుక్కల్లా మెరు మ్మన్నాయి ... చంద్రుడు నె త్తిమీద నవ్వుతున్నాడు.

"చలిగా ఉంది గదూ?"

"చాల ..." అని నొక్కవలికింది సుమిత్ర.

గాలికి ఆమె కుచ్చెళ్ళు గుమ్మటంలా పైకి లేచివడు తున్నాయి. రెండు చెవలను కమ్ముకొంటున్న వెంట్రుకలు మొఖాన్ని ముద్దాడుతున్నాయి.

"బారాదరీ అంటే?"

"వన్నెండు ద్వారాల భవనం అని అర్థం. ఇది రాజ భవనంకూడా. ఇక్కడే సుల్తానులు కూర్చోనేవారు... ఆ రెం డూ తారామతి ప్రేమావతి కట్టడాలు. నారిద్దరూ అక్క జిల్లాల్లో. అబ్దుల్లా కుతుబ్ షా, వారి అందంకోసం, నాట్యం కోసం, రాణులను చేసుకొన్నాడు. 'ఖల్వాత్' లో వారికో గంటలకు గంటలు గడిపేవాడట. ఖల్వాత్ దాపులోనే, ఒక

వృదు చలువరాతితో నిర్మించిన చిన్న సరస్సు ఉండేదట !  
దాన్నిండా గులాబీల అతరులు నింపి, తన ప్రియురాశ్యతో,  
ఆ సరస్సులో అబ్దుల్ కుతుబ్ షా జలక్రీడలాడేవాడట..."

"అబ్బ" అని క్షణకాలమాగి, "చలి" అన్నది  
సుమిత్ర మెల్లిగా.

"మీ కెలాఉంది?"

"ఏమిటి?"

కొన్ని క్షణాలు నిశ్శబ్దం గిలగిలలాడిపోయింది.

"ఈ బారాదరీలో ఉంటే?"

"ఈ ప్రవంచమంతా చాలా అల్పంగా, మనం  
అల్పాతి అల్పంగా ఉన్నామనిపిస్తోంది."

"భయం వెయ్యడంలేదూ?"

"నీలో?"

"ఇక్కడే ఉండిపోవాలనిపిస్తోంది."

తనేమీ మాట్లాడలేదు. సుమిత్రకన్ను ఫలఫలా  
మరిసినట్లనిపించింది.

నిట్టూర్పువిడిచాడు తను.

"పైకి వెడదాం. 'షా నషీక్' దగ్గిరికి, సుల్తానులు  
సాయం వేళ్లతో గాయనీబృందంతో, మరదితో, మదవతులతో  
అక్కడ సుఖంచేవారట."

"తప్పక"

తడువుకొంటూ ముందుగా తను మెట్లెక్కుతున్నాడు.  
సుమిత్ర తనను వెచ్చగా ఆనుకొని, చేతులు భుజంమీద

వేసి ఎక్కుతోంది. సుఖంకోసం సర్వస్వం ధారపోసే యవన ప్రభువులు ఇంత ఇరుగ్గా మెట్లండుక్కట్టారో?

ఓ గబ్బిలం కీనుమంటూ అరిచి, తలమీద తన్ని, గోడలకు తగిలి రివ్వుమని దాటిపోయింది.

'అమ్మో!' అంది సుమిత్ర, తనను గట్టిగా పొదుపు కొని.

మెట్లక్కి పైకివచ్చాక గట్టిగానిట్టూర్చింది సుమిత్ర.  
'చాలా బావుందిగదూ?'

'ఏది?'

సుమిత్ర ఊణకాలం అగాక ఫక్కుననవ్వింది.

'షా నషీన్'

తన కెందుకో ఆమాట నిజమనిపించలేదు. బదువుగా, చల్లగా, కొండను ఆలింగనంచేసుకొని గుసగుసలాడుతున్న గాలి, తెల్లగా లోకాన్ని వెన్నెలతో రంగులుపూస్తున్న చంద్రుడు, గడ్డిపూల మెత్తనవాసన, ఒంటరితనం, చిన్న హోరు కలిసి, తనను కకావికలుచేసి, పిచ్చివానికిందమా ర్చేస్తున్నాయి. ఏది ఏమిటో తెలియనిదశలో, మైకంలో, ఉద్దేశకంలో, అవేశంలో, కలలో, నత్తుటి తిరుగుబాటులో, జిగీషలో తనకు కట్టు మూతలు వడిపోయాయి. వంటినిండా మెరుపులు కురిసి, విరిసి, పెల్లుబికి, విచ్చులుకున్నట్లనిపించింది. సర్వలోకాలు ఈ ఊణాన ఆనందంలో మూర్ఛనలు పోతున్నట్లనిపించింది. మెలకువో, కలో, అవునో కాదో తెలీని తురీయావస్థ అది!

కల కరిగిపోయింది. మెల్లగా కళ్ళు విడివడ్డాయి. తన శాంతను వెచ్చగా వెదికే సుమిత్ర చెక్కెలి, తనచేతుల్లో చిక్కుపడిన ఆమె మెత్తని జుత్తు, కళ్ళల్లో చల్లారిన ఆకలి, చిన్న ఆయాసం, వొణికే పెడవి, చిరచేమట—మళ్ళీ కళ్ళు మూసుకొన్నాడు తను!

అలా పరిచయమయింది సుమిత్ర. తనకు ఉదయం ఎండ ఛత్రుమని కోప్పడితే లేచి కూచున్నాడు. ఎవ్వరూలేకు. నలిగిన నాలుగుచామంతిపూలు, నీలంరంగు గాజతుంపులు, గుంటల్లోనిలిచిన వాననీరు, గోడమీదినుండి చూస్తున్న ఉడతపిల్ల, తనకేసి నవ్వుతూ చూసినట్లనిపించింది.

సంతోషంతో, దిగులుతో కొండ దిగొచ్చాడు. దోవపొడవునా ఒకటే ఆలోచనలు... ఏంచక్కని కల అనుకొంటూనే ఉన్నాడు. జేబుతడిమి, వాడినపూలు, గాజతుంపులూ చూసుకొని గట్టిగా నిట్టూర్చాడు.

వారంతరవారతగానీ మళ్ళీ సుమిత్ర తనకు కనిపించలేదు. ఈ వారంరోజులూ తను, రాత్రులు సుమిత్రచుట్టూ కలలు కంటూనే ఉన్నాడు. ఈసారి ఆమెవస్తే - కనీసం చిరునామా అన్నా పుచ్చుకోవాలనుకొన్నాడు.

సుమిత్ర వచ్చాక—

“మళ్ళీ గోల్కొండ పోదామా?” అన్నాడు తను, జ్ఞాపకాలను తట్టి లేపుతూ.

“ఎందుకూ?” మూలిని చిన్నదిగా కుదించి, కళ్ళను విద్చిలచేసి చూసింది సుమిత్ర.

“మంచిమంచి కలలుకనడానికి.”

ఫక్కున నవ్వింది సుమిత్ర.

ఆమె చెక్కెళ్ళు రవంత గంవరించినట్లనిపించింది

తనకు.

“కలలుకనే శక్తి ఉండాలేగానీ—” ఫక్కున ఆగిపోయింది సుమిత్ర.

“కానీ - ఊ—” అన్నాడు తను ప్రోత్సహిస్తూ. అప్పటికీ ఇప్పటికీ ఆ వాక్యం పూర్తికానేలేదు.

“అన్నీ అంత మంచిచోట్లు ఉంటాయనుకోను. ఒక్కోప్రదేశంలో దేవతలు భూమిమీదికి దిగొస్తారు. ఒక్కోచోటమానవులేదానవులూతాను. కాబట్టిఅమ్మాయి, క్షేత్రమహాత్యం లేదనుకోకు.”

దానికి సుమిత్ర ఏం చెప్పిందో తనకు జ్ఞాపకంలేదు. కానీ ఏదో చెప్పేఉంటుంది. చెప్పటం-సరదాగా మాటలు చెప్పటం - సుమిత్రకు చాతనయినట్లు మరొకరినల్ల కాదని ఇప్పటికీ తననుకొంటూఉంటాడు. మామూలు చెత్తమాటలు ఆమెనుండి అందంగా తయారయి వచ్చేయి. ఆమెనుండి విన్నదాకా, ఆ మాటల్లో అంతఅందమున్నదనిగూడా తనకు తెలీదు.

ఆమె అభిప్రాయాలుగూడా చాలా చిత్రంగా ఉండేవి. విపరీతమైన స్వాతంత్ర్యేచ్ఛ ఆమెను నిలువునా దహించి వేస్తున్నట్లు కనిపించేది. ఎప్పుడూ, ఎక్కడా, దేనికీ లొంగని ఆత్మవిశ్వాసం ఆమెలో పొంగులువారుతూ ఉండేది. ‘ఆనందం’ అన్నదానికి ఆమె ఇచ్చిన నిర్వచనం తనకిప్పటికీ జ్ఞాపకముంది. ఆనందం, అమృతభాండంలాంటిదనీ, దానిచుట్టూ

రాక్షసులు, దేవతలూ ముసిరారనీ, శతాకోటి అవాంతరా  
లను గడిచి, దానిని సాధించినవారే, అమృతాన్ని పొందగల  
రని, భీరులు ఆ సాహసం చెయ్యలేక, శుష్కప్రియాలు వల్లి  
నుంటారనీ సుమిత్రవాదం. జీవితంనుండి, సుఖాన్ని ఏరుకో  
వాలంటూ ఉండేది సుమిత్ర.

అలాంటి సుమిత్ర "కేపు నీకోసం చూస్తూంటా  
వయ్యా రామనాథం" అంటూ వెళ్ళిపోయి మళ్ళీ కనిపించ  
లేదు... తను వెళ్ళేసరికి గది తలుపులకు తాళాలు వేసు  
న్నాయి.

అప్పటికీ ఇప్పటికీ మధ్యకాలంలో ఒక పంచవర్ష  
ప్రణాళిక జరిగిపోయింది. వివేకమైన కసిత్తో వరిస్థితులు  
వ్యక్తిని హింసించసాగాయి. జీవితం దిక్కుతోచక శృంగాట  
కంలో నిలిబడి, వెర్రిగా కేకలేస్తోంది. నీడలు పదును తేలి,  
రోవ్వతో బ్రతుకును కమ్ముకొన్నాయి. పగళ్ళు, రాత్రులు,  
నిశ్శబ్దంగా వచ్చి, నీరసంగా వెళ్ళిపోతున్నాయి.

ఏదో జరుగుతుందనుకున్నాడు తను. కానీ ఏమీ  
జరగలేదు. పడిపోయిన శకటాన్ని బాటమీద కెక్కించారు.  
విరిగిన చోట్ల అతుకులు పడ్డాయి. బండి నడుస్తున్నది. అయితే  
ఆ నడకలో సుఖం లేదు. హాయి లేదు. మదుపులు జాస్తి. కిర  
కిరలు హెచ్చు. అప్పుడప్పుడు అదుకులు ఊడిపోతాయేమో  
ననిపించేది. అలాంటప్పుడు కొత్తవట్టిలు, మళ్ళీ నడక ప్రారంభ  
మయ్యేది. మళ్ళీ కుదుపులు, మళ్ళీ అదుకులు... బతుకంతా  
ఇదే తంతు.

జ్ఞాపకాలమడతలమీద గాలం పొరలను కప్పినా,

ఆ పౌరలను తోలగించిచూస్తే, మడతలు మిలమిలలాడు  
తూనే ఉండేవి. ఇప్పటికీ నాటిపోడిమి మాసిపోలేదు మరి!  
తనతో తను రాజీపడదామనుకొన్నాడు. భార్యతో, బిడ్డ  
లతో, డబ్బుతో, అధికారంతో, ఉద్యోగంతో, తను జరిపిన  
రాజీ సంప్రతింపులు ఫలించలేదు. బెడిసికొట్టనూలేదు. అవి  
అలానేఉన్నాయి. తను ఇలానే ఉన్నాడు. ఏదో అసంతృప్తి,  
తెలియని కోపం, నిరాశ, చికాకు, గిజాటు, అశాంతి, ఆపే  
దన, కోత- ఇవి మాత్రం మిగిలాయి. ఒకమనిషి, మరో  
మనిషిబ్రతుకులో ప్రవేశించి, చేయగలవి ఇంతకన్నా  
ఉంటాయనుకోలేకపోతున్నాడు తను. కొండలు, వానలు  
ఉడతలు, ఒంటరితనం, లేత ఆకువచ్చనిరంగు- అంటే తనకు  
అసహ్యం. ఇవన్నీ సుమిత్రను జ్ఞాపకంచేసి, శాంతినిహరించి,  
తనను కకావికలు చేసివేస్తాయి.

“విచల దలక లలితానన చంద్రా  
త దధర పాన రభస కృత చంద్రా  
చంచల కుండల లలిత కపోలా

ముఖరిత రశన జఘన గతి లోలా||”

కొరడాతో ఛణేలుమని చరిచినట్లు జివ్వుమని లేచి  
కూచున్నాడు రామనాథం.

“హమ్మయ్య ఇప్పటికన్నా లేచారు. మీకోసం సుమిత్ర  
గూడా కాఫీతాక్కుండా కూచుంది. తొరగా పట్టుతోము  
కొస్తే —” అని కేకేసింది రాధ.

“ఇదో !” అన్నాడు రామనాథం —

తుండుగుడ్డ భుజానవేసుకొని బావిదగ్గరి కెడుతూ.

రాధ, ఎవరుపోసి, సరిపోయిందో లేదో వేళ్ళతో కొలిచి చూస్తోంది. సుమిత్ర ప్లాస్కు దగ్గర బాసీవట్టు వేసుకుంటుంది. అవయత్నంగా కూతురిమీద ఆప్యాయత పుట్టుకొచ్చింది రామనాథానికి. కూతుర్ని ఆపాశంగానే ఎత్తుకొని, గిరగిరా తిప్పి, బుగ్గమీద గరుకుగడ్డంతో వొత్తాడు.

“చక్కలిగిలి” అంటూ సుమి గిలగిలలాడిపోయింది.

“ఎంగిలినుళ్ళు లేస్తాయిబాబూ! మీరు ముఖంకడుక్కుని రాగూడదూ!” అన్నది రాధ, ముసిముసిగా నవ్వి, మసిగుడ్డతో చేతులు తుడుచుకొంటూ.

కాఫీ తాగుతున్నప్పుడు భార్యనడిగాడు రామనాథం.

“చుట్టాలొచ్చారేమో తెలీదు.”

“కొంచెం కనుకోకో” అన్నాడు రామనాథం.

రాధ భర్తముఖంలోకి అయోమయంగా చూసింది.

“మరేంలేదు” అన్నాడు రామనాథం, కూతురు పెదిమకంటిన కాఫీచుక్కను వేలితో తుడిచివేస్తూ. “నలమధ్యగదా! పాపం ఆ శేషగిరి ఎంత ఇబ్బందిపడుతున్నాడోనని -”

ఆఫీసు కెళ్ళిగూడా, మనస్సు బావోక సెలవుతీసుకొని, అలా నాలుగువీధులూ తిరిగి, ఇంటికొచ్చాడు రామనాథం. తలుపులు దగ్గరగా వేసిఉన్నాయి. సుమి శేషగిరి కూతురుతో పిల్లెమ్మ అడుకొంటోంది. ఓ క్షణం కూతురు కేసి చూసి, విసుగ్గా తలగోక్కొని లోపలికొచ్చాడు. మనస్సంతా మబ్బుకమ్మినట్టు మసగ్గా అయిపోయింది. ఆడవారు

గొడవగా ఏదో మాట్లాడుకొంటున్నాడు. ఆ గోలలోంచి ఓ కంఠం తన సరాలను మెలిపెట్టినట్లయింది.

“స్మర సమరోచిత విరచిత వేశా  
గళిత కుసుమ దరవిలులిత కేశా...”

నెత్తుకు ఎగసిపోతున్నట్లనిపించి గిజగిజలాడిపోయాడు రామనాథం! ఆ కంఠం తనకు తెలుసు. మా నషీన్ తో, ఒంటరితనంలో, చెట్ల నీడలలో, చిన్ని అలలలో, కలలలో తనను వెంటాడి, బ్రతుకునిండా నిండిపోయింది. తనకు శాంతిలేకుండా చేసింది! జీవితాన్ని కల్లోలమయం చేసింది! ఆ కంఠంకోసమే తను నిరంతరం అన్వేషిస్తున్నాడు.

పక్కమీద బోర్లగిలవడి దిండులో తల దాచుకున్నాడు రామనాథం. శరీరమంతా శ్రవణేంద్రియమై పాటను జబ్బన జూరలుగా గ్రహిస్తున్నది.

“ఎంతసేవయిదండీ వచ్చి? అదేమిటి” అంటూ రాధ భర్తవెన్నుమీద చెయ్యివేసి చూసింది.

“నాన్నోవ్! మలేం — నాకేం —” అంటూ ఏదో చెప్పబోయి, నాన్నముఖంచూసి ఆగిపోయింది సుమి.

“అప్పుడే వచ్చారేం?”

“బావోలేదు” అన్నాడు రామనాథం.

సుమి నిమ్మతోస చవర్పిస్తూ వెళ్ళిపోయింది.

“మీ కొచ్చారని అమ్మాయి చెపితేనూ —” అని ఆగి, “పోనీ కాఫీపెట్టనా?” అన్నది రాధ.

“వొద్దే! నన్నిలా ఉండనీ!”

“పులిక తగిలి కన్ను మూస్తారా ఎక్కడైనా!”

హయ్యో రామ! తలకెక్కేను” అంటూ కట్లపీట మంచం దగ్గరికి లాక్కుంది రాధ.

“పిన్ని గారిని అడిగానండీ? అన్ని సమకులూ ఉన్నాయిట.....మునుగెట్టుకోకండి...మంచి సంగతి చెబుతాను.”

రామనాథం భార్యకేసి కళ్ళువిప్పి చూశాడు.

“ఎంచక్కా పాడుతుందండీ ఆవిడ. అష్టపదులన్నీ వొచ్చటగానీ, మరీ ఓ పాటంటే— అదేమిటో చెప్పిందండీ గుర్తు రావడంలేదూ!”

“స్మర సమరోచిత—” అని అందించాడు రామనాథం!

“అవునునుమా!” అన్నది రాధ హాయిగానవ్వి.

“ఆ పాటంటే ఆవిడకెంతో ఇష్టమట! వదేవదే అదే పాడుతుంది. “మావారిగ్గూడా ఆ పాటంటే ఇష్టమేనమ్మా! ఓసారొచ్చి కరువుదీరా పాడి పోరాదా?” అన్నాను. అలాగే అంది. ఏమిటి వింటున్నారా, నిద్రపోతున్నారా?” అన్నది రాధ.

“లేదే” అన్నాడు రామనాథం.

“వినటమా, నిద్రపోవటమా?”

“రెండూ!”

రాధ ఆగి, నిట్టూర్చి పమిటతో చెమట తుడుచుకొంది.

రాత్రికి భోజనానికి రమ్మన్నాను. భర్త వొప్పకొన్నాడు గానీ, ఆవిడమాత్రం “చూద్దాం” అంటూ చప్పరించేసింది. వస్తుందిలెండి..... మళ్ళీ కళ్ళు మూస్తూ

న్నాకు. నా కొంపతియ్యకండి బాబూ, మీకు పుణ్యముంటుంది" అన్నది రాధ ముసుగు లాగేస్తూ.

రామనాథం బద్ధకంగా కదిలి, అనవసరంగా ఆవలించి చిటిక వేశాడు.

"అలా ఏదన్నా కబుర్లాడుతూఉండండి. నేను నిమ్మరసంపిండి పులిహోర చేస్తాను. ఆవిడ భర్తకు పెందరాడే తినడం అలవాటుట. ఇప్పటినుంచీ కుంపటి రాజేనేనేగానీ..." అంటూ రాధ వెళ్ళిపోయింది.

"మరోసారి" అని నిశ్శబ్దంగా అనుకొన్నాడు రామనాథం...

దీపాలు పెట్టేపెట్టకముందే రాధ చిరచిరలాడుతూ వచ్చింది.

"ఏమిటి?" అన్నాడు రామనాథం.

"వాళ్లు వెళ్ళిపోయారు" అన్నది రాధ.

"అదేం?" అనగలిగాడు రామనాథం.

"భగవంతుడికి తెలియాలి. మధ్యాహ్నంనుండి ఆవిడ గదిలోనుంచి రానేలేదుట. హఠాత్తుగా మొగుణ్ణిలేపి వ్రయాణమయిందట. కేవగిరన్నయ్యొచ్చేదాకన్నా ఉండమని పిన్నిగారు పారుకులాడినా వినిపించుకోలేదు. అదేం మనిషో, అదేం లోకమో?" అన్నది రాధ మెటికలు విరిచి పోసి "అంత ముసలివాణ్ణేనుకొని, ఈ జీబురుచల్లో..."

"ముసలివాడెవరు?"

"మొగుడు"

రామనాథం గోడ కానుకోకపోతే వడిపోయి ఉండే వాడు...

“అదేం? అప్పుడే లేస్తున్నారు? వేవవూత వేసి చారు గాచాను మీకని. దాంతోనన్నా / రెండుముద్దులు తినండి మరి! లేకపోతే ప్రాణం మరీ నీరసించిపోతుంది!”

అయిష్టంగా అన్నం కలిపాడు రామనాథం. ముద్దు మింగబోతూ ఆగి “ముసలివాణ్ణెలా చేసుకొండే ఆవిడ?” అన్నాడు రామనాథం, ముద్దుతోబాటు బాధనుగూడా మింగుతూ. “ఆ అవిటికాలి తుమ్మమొద్దుకు అంతకంటే మంచి మొగు డెలా వస్తాడండీ మీదంతా చోద్యం! అదయినా అదృష్టం ఉండబట్టి, భగవంతుడెందుకో గియ్యబట్టినూ!”

రామనాథం తేరుకున్నట్లనిపించింది రాధకు.

“మరికొంచెం వడ్డిస్తాను. చారుతోనేభోంచెయ్యండి. ఈపూట మీకు మజ్జిగా గిజ్జిగా జాస్తానె” అంటూనే రాధ వడ్డించేసింది. “నేను బలవంతం చెయ్యకపోతే, ఇంత ఆకలి తోనూ పడుకొనేవారేగదా?”

రామనాథం వలక్కుండానే చెయ్యికడుక్కొని వచ్చే శాడు. ఉదయంనుండి తనుపడ్డబాధ తలుచుకొని, తనలో తానే నవ్వుకొన్నాడు. ఇన్నిసంవత్సరాల తర్వాతకూడా తన కి చాదస్త మేమిటనిపించింది. నిజంగా తను అనుకోన్న వ్యక్తేఅయితే, తన్ను చూడటానికి రాకపోవడంలో అర్థం లేదనిపించింది. ఇదెవరో నకిలీమనిషి. తను పొరబడి అసవ సరంగా, బాధపడిపోయాడు...

రామనాథం మెల్లిగా తనపెట్టె తెరచి, ఒకోవస్తువునే

కిందపెట్టాడు. అట్టడుగునున్న కాయితం వొత్తిగించి చూశాడు. అరలు వెదికాడు. సొరుగులు వెదికాడు. గుడ్డల మడతల్లో చూశాడు.

“ఏమిటండీ వెదుకుతున్నారు?” అన్నది రాధ వెనగ్గా నుంచుని.

రామనాథం చెమటలు తుడుచుకొంటూ “ఓ చిన్న —” అని ఆగిపోయాడు.

“ఇదేనా?” అంటూ రాధ ఆకుపచ్చరంగు కవరం దించింది. “మొన్న వెదుకుతుంటే కనిపించింది. మరేదో అనుకొని చూశాను.” నలిగిన చామంతిపూలూ, నీలం గాజుముక్కలూ ఉన్నాయి. అందులో ఉంచుదామనుకొంటూనే, బద్ధకించాను. ఇంద...”

రామనాథం అందుకోలేకపోయాడు.

“నీ దగ్గరేఉంచు రాధా! నువ్వుదాచినంత పదిలంగా, వాటిని నేను దాచలేను” అన్నాడు రామనాథం.

“మధ్యాహ్నం ఆవిణ్ణీ చూడగానే నాకీ సంచి సంగతి దృష్టికొచ్చింది. ఆవిడకు చామంతిపూలంటే ఎంతో ఇష్టమట. ఇప్పటికీ గుత్తంగా, నీలంరంగుగాజులు తొడుక్కుంటుంది.”

రామనాథానికి కనువిప్పయింది. తెరలు తొలగిపోయాయి. ఓ గొప్ప సత్యం అనుభవంలోకొచ్చి, మెదడులో దీపం వెలిగిన అనుభూతిని పొందాడు. కళ్ళు మూతలుపడ్డాయి. కనుకొలకుల్లోచేరిన తడి, దీపకాంతికి మిలమిలలాడి చెక్కిళ్ళపై జారి, నేలమీదపడి ఇంకిపోయింది.